

# **Республикалық қыстаулы медициналық жәрдем илимий орайы Нөкис филиалының бас имараты жаңадан толық реконструкцияланып пайдаланыуға тапсырылды**

Мәмлекетимизде халықтың денсаулығын сақлау, жоқары дәрежедеги сапалы медициналық хызмет көрсетиу системасын қәлиплестириу хәм оның нәтийжелилигин арттырыу, аналық хәм балалықты қорғау, жуқпалы кеселликлердің алдын алыу хәм халықтың медициналық мәдениятын хәм билим дәрежесин көтериу, диагностика хәм емлеуде жоқары технологияларды енгизиу, медицинаның хуқықый тийкарын жетилистириу денсаулықты сақлау тарауындағы мәмлекет сиясатының тийкарғы принципери болып есапланады.

Image not found or type unknown



Хақыйқатында да, денсаулықты сақлау системасында, әсиресе, кешиктирип болмайтуғын қыстаулы медициналық жәрдем көрсетиудің материаллық-техникалық базасын беккемлеу, маман кадрлар, дәри қураллары, медициналық әсбап-үскенелер, қәнигелестирилген автотранспорт хәм байланыс қураллары менен тәмийинлеу дәрежесин жақсылау актуал мәселелерден болып қалмақта.

Мине усылардан келип шығып, Қарақалпақстан Республикасы Министрлер Кеңеси тәрәпинен ажыратылған 3 миллиард 702 миллион сум қаржы тийкарында Республикалық қыстаулы медициналық жәрдем илимий орайы Нөкис филиалының бирнеше бөлимлерди өз ишине қамтыған бас имараты жаңадан толық реконструкцияланып пайдаланыуға тапсырылды. Филиал жаңа имаратының материаллық-техникалық базасын беккемлеу мақсетинде Кувейт мәмлекети банки тәрәпинен қаржыландырылған 2 миллиард 11 миллион сумлық әсбап-үскенелер менен тәмийинленди. Келеси жылда болса, филиалдың және бир 2 этажлы корпусы толық бузылып, орнына 26 миллиард сум муғдарында бақаланып отырған 4 этажлы жаңа имарат бой тиклеуи алдыға мақсет етип қойылған.

Бул болса, өз нәубетинде, емлеу процесинің нәтийжелилигин арттырып ғана қалмай, стационар емлеу мүддетлерин хәм буның нәтийжесинде сарып-қәрежетлерди де кескин кемейтиуи сөзсиз. Буннан тысқары, филиалда ең жоқары

талаптарға жууап беретуғын медициналық аппаратлар, тийкарынан, жүрек хәм қан-тамырлардың ультрадауыс доплерографиясы, заманагөй ангиографикалық дүзилмеси, мультиспирал компьютер томография хәм магнит-резонанс томограф аппаратлары менен толық тәмийинлеу ушын имканият жаратылады.

Соның менен бирге Министрлер Кеңесинде жаңадан Компьютер томографиясы аппаратын алып келиу мәселеси көрип шығылмақта. Және «Эзгу амал» фонды қәуендерлигинде Латвия мәмлекетинен алып келинетуғын үскенелер тийкарында кислород станциясы қурылысы дауам етип атыр.

Бул әмелге асырылып атырған жаңаланыулар ең биринши гезекте халқымыздың денсаулығын тиклеуге, олардың қыстаулы медициналық жәрдемге болған мүтәжлигин жоқары сапада қанаатландырыуға, шын пидайы кәсип ийелери болған медицина хызметкерлериниң искерлигиниң жақсыланыуына, сол арқалы адамлардың медицина тарауына болған исенимин ақлап, хұрметине ерисиуине хызмет етеди.

ҚР Денсаулықты сақлау министрлиги Мәлимлеме хызмети